

ଓଡ଼ିଆ ଭାଷାର ପ୍ରାଚୀନ ସ୍ୱରୂପ

ମୂଳ ପ୍ରବନ୍ଧ

ସ୍ନିଗ୍ଧା ଶୁଭଦର୍ଶିନୀ

ସଂକ୍ଷିପ୍ତ ସାର :

ଓଡ଼ିଆ ଭାଷା ଏକ ପୁରାତନ ସମୃଦ୍ଧ ଭାଷା । ପୂର୍ବରୁ ଏହା ସଂସ୍କୃତ, ପାଲି, ପ୍ରାକୃତ, ଅପଭ୍ରଂଶ ଆଦି ରୂପରେ ବହୁକାଳ ପର୍ଯ୍ୟନ୍ତ ପ୍ରଚଳିତ ଥିଲା । ପ୍ରାଚୀନ ଭାଷା ହେଲେ ସୁଦ୍ଧା ଏହାକୁ ସଂରକ୍ଷଣ କରି ରଖିବାର କୌଣସି ବ୍ୟବସ୍ଥା ନଥିଲା । ସେଥିପାଇଁ ରାଜା ତଥା, ଆଭିଜ୍ଞାତ୍ୟ ସମ୍ପନ୍ନ ଲୋକମାନେ ଏହାକୁ ପଥର ବା ତାମ୍ର ଫଳକରେ ଖୋଦନ କରି ଦୀର୍ଘ ବର୍ଷ, ପର୍ଯ୍ୟନ୍ତ ସ୍ଥାୟୀ ଭାବେ ରଖୁଥିଲେ ଶିଳାଲେଖ ଓ ଅଭିଲେଖ ପରେ ଚର୍ଯ୍ୟାଗାତିକାରେ ଓଡ଼ିଆ, ଭାଷାର ଅପଭ୍ରଂସ ରୂପକୁ ଦେଖିବାକୁ ମିଳିଥିଲା । ଏହି ଅପଭ୍ରଂଶରୁ କ୍ରମେ ସମୃଦ୍ଧ ଓଡ଼ିଆ ଭାଷା, ବିକଶିତ । ପ୍ରାଚୀନ ଭାଷାର ଅନ୍ୟ ଏକ ଦିଗ ହେଉଛି ସାରଳା ସାହିତ୍ୟ । ସାରଳା ଦାସ ତାଙ୍କ, ରଚନାରେ ଓଡ଼ିଆ ଭାଷାକୁ ପୂର୍ଣ୍ଣ ରୂପେ ବିକଶିତ କରିବାକୁ ଚେଷ୍ଟା କରିଛନ୍ତି । ସାରଳା ସାହିତ୍ୟରେ, ବ୍ୟବହୃତ ଓଡ଼ିଆ ଭାଷା, ଭାଷାର ପ୍ରାଚୀନତାକୁ ପ୍ରମାଣ କରିବା ସଙ୍ଗେ ସଙ୍ଗେ ପ୍ରାକୃତ ଓ ଅପଭ୍ରଂଶ ଭାଷା ସାହିତ୍ୟ ଓଡ଼ିଆ ଭାଷାର ସମ୍ପର୍କ ସୂଚାଇ ଦେଇଥାଏ ।

ପ୍ରମୁଖ ଶବ୍ଦ :

ସାରଳା, ପ୍ରାଚୀନ, ଭାଷା, ସାହିତ୍ୟ, ଓଡ଼ିଆ, ଶତାବ୍ଦୀ, ଶାସନ, ଖୋଦିତ, ଶିଳାଲେଖ, ଅଭିଲେଖ ଇତ୍ୟାଦି ଓଡ଼ିଆ ଭାଷାର ପ୍ରାଚୀନ ସ୍ୱରୂପ ।

ଓଡ଼ିଆ ଭାଷା ଏକ ପ୍ରାଚୀନ ଏବଂ ସମୃଦ୍ଧ ଭାଷା । ପ୍ରାଚୀନ କାଳରୁ ଓଡ଼ିଶାରେ ନାନା ଧର୍ମର ବିକାଶ ଘଟିବା ସହିତ ସଂସ୍କୃତ, ପାଲି, ପ୍ରାକୃତ, ଅପଭ୍ରଂଶ ଆଦି ଭାଷା, ସାହିତ୍ୟରେ ବହୁକାଳ ପର୍ଯ୍ୟନ୍ତ ପ୍ରଚଳିତ ଥିଲା । ଦୀର୍ଘଦିନ ପରେ ଓଡ଼ିଆ ଭାଷା ତାହାର ଏକ ନିର୍ଦ୍ଦିଷ୍ଟ ରୂପରେଖରେ ପ୍ରତିଷ୍ଠିତ ହେଲା । ଓଡ଼ିଆ ଭାଷା କେବେ ସ୍ୱତନ୍ତ୍ର ରୂପ ଧାରଣ କଲା ତାହା ନିର୍ଣ୍ଣୟ କରିବା ପାଇଁ କୌଣସି ସମ୍ପୂର୍ଣ୍ଣ ଉପାଦାନ ଉପଲବ୍ଧ ହୋଇନାହିଁ । ଓଡ଼ିଆ ଭାଷାର ପ୍ରାଚୀନ ବିକାଶ ଧାରା ଧାରାବାହିକ ଭାବରେ ପ୍ରାଚୀନ ଅଭିଲେଖ, ଚର୍ଯ୍ୟାଗାତିକା ଓ ସାରଳା ମହାଭାରତର ଭାଷାରେ ଦେଖିବାକୁ ମିଳେ ।

ପ୍ରାଚୀନ କାଳରେ ଲେଖାକୁ ସାଇତି ରଖିବାର କୌଣସି ସ୍ଥାୟୀ ବ୍ୟବସ୍ଥା ନଥିବାରୁ ରାଜା, ଜମିଦାର ପ୍ରଭୃତି ଧନଶାଳୀ ବ୍ୟକ୍ତିମାନେ ପଥର ବା ତାମ୍ର ଫଳକରେ ଖୋଦନ କରି ସେମାନଙ୍କର ବିବିଧ ଆଦେଶନାମା, ରାଜ୍ୟଶାସନ ପ୍ରଶାଳୀ, ରାଜ୍ୟ ଜୟର ବିବରଣୀ ଆଦିକୁ ସାଇତି ରଖୁଥିଲେ । ପଥରରେ ଖୋଦନ ହୋଇ ଲେଖାଯାଇଥିବା

ବିବରଣୀଗୁଡ଼ିକ ଦୀର୍ଘ ବର୍ଷ ପର୍ଯ୍ୟନ୍ତ ସ୍ଥାୟୀ ହୋଇ ରହୁଥିଲା । ଏହାକୁ ଶିଳାଲେଖ ବା ତାମ୍ରଲେଖ ବୋଲି କୁହାଯାଉଥିଲା ।

ଗବେଷକମାନଙ୍କ ମତରେ ଏଯାବତ୍ ଅଣୀଗୋଟି ପ୍ରାଚୀନ ଓଡ଼ିଆ ଅଭିଲେଖ ଆବିଷ୍କୃତ ହୋଇଛି । ଓଡ଼ିଶାରେ ଖୋଦିତ ଅଭିଲେଖମାନଙ୍କ ମଧ୍ୟରୁ ଅଶୋକଙ୍କ ନିର୍ଦ୍ଦେଶରେ ଖ୍ରୀଷ୍ଟପୂର୍ବ ତୃତୀୟ ଶତାବ୍ଦୀରେ ଧଉଳି ଓ ଜଉଗଡ଼ଠାରେ ଖୋଦିତ ଶିଳାଲେଖ ଏବଂ

ଯୋଗାଯୋଗ :

ଡଃ. ସ୍ନିଗ୍ଧା ଶୁଭଦର୍ଶିନୀ, ଅତିଥି ଅଧ୍ୟାପିକା

ରମାଦେବୀ ମହାବିଦ୍ୟାଳୟ, ଭୁବନେଶ୍ୱର

E-Mail ID: snigdharakhi4u@gmail.comORCID ID: <https://orcid.org/0009-0007-2154-8533>

This is an open access journal, and articles are distributed under the terms of the Creative Commons Attribution Non Commercial Share Alike 4.0 License, which allows others to remix, tweak, and build upon the work non commercially, as long as appropriate credit is given and the new creations are licensed under the identical terms.

For reprints contact: pracheepatrika@rediffmail.com

ପ୍ରାପ୍ତି	ସମୀକ୍ଷିତ	ଗୃହୀତ	ପ୍ରକାଶିତ
୧.୮.୨୦୨୪	୧୦.୯.୨୦୨୪	୫.୧୦.୨୦୨୪	୧.୧୧.୨୦୨୪

ଏହି ପ୍ରବନ୍ଧକୁ କିପରି ଉଦ୍ଧୃତ କରିବେ : ଶୁଭଦର୍ଶିନୀ, ସ୍ନିଗ୍ଧା; ୨୦୨୪ । ଓଡ଼ିଆ ଭାଷାର ପ୍ରାଚୀନ ସ୍ୱରୂପ । ବାସ୍ତବତାର ପରିପ୍ରକାଶ ପ୍ରାଚୀ । ଭାଗ : ୧୦, ସଂଖ୍ୟା : ୫, ପୃଷ୍ଠା : ୬୨-୬୬ ।

ଏହି ପ୍ରବନ୍ଧକୁ ଅନ୍ଲାଇନରେ ପଢ଼ିବାପାଇଁ ପ୍ରବେଶ କରନ୍ତୁ

Quick Response Code:



Available online at :

<https://pracheenews.com/>DOI: <https://doi.org/10.5281/zenodo.1417219>

Article No - BPPP00240

ଖ୍ରୀଷ୍ଟପୂର୍ବ ଦ୍ୱିତୀୟ ଶତାବ୍ଦୀରେ ମହାମେଘବାହନ ଖାରବେଳଙ୍କ ନିର୍ଦ୍ଦେଶରେ ଉଦୟଗିରିର ହାତୀଗୁମ୍ଫାଠାରେ ଖୋଦିତ ଶିଳାଲେଖ ପ୍ରାଚୀନତମ । କିନ୍ତୁ ଅଶୋକଙ୍କ ଶିଳାଲେଖର ଭାଷା ପାଲି ଓ ଖାରବେଳଙ୍କ ହାତୀଗୁମ୍ଫା ଶିଳାଲେଖର ଭାଷା ଅର୍ଦ୍ଧମାଗଧୀ ବା ଉଡ୍ରଜା ପ୍ରାକୃତ । ସେହିପରି ପ୍ରଥମ ଶତାବ୍ଦୀରେ ଗଙ୍ଗବଂଶ ଆରମ୍ଭରୁ ଯେତେଗୁଡ଼ିକ ଶିଳାଲେଖ ବା ତାମ୍ରଲେଖ ସୃଷ୍ଟି ହୋଇଛି ସେ ସବୁର ଭାଷା ସଂସ୍କୃତ ଓ ପ୍ରାକୃତ । ଏହି ପରମ୍ପରାରେ ଖ୍ରୀଷ୍ଟିୟ ସପ୍ତମ ଶତାବ୍ଦୀରେ ଖୋଦିତ ମାଧବ ବର୍ମାଙ୍କର ଖୋର୍ଦ୍ଧା ତାମ୍ର ଶାସନ ନାମ ଉଲ୍ଲେଖଯୋଗ୍ୟ । ଏଥିରେ ଓଡ଼ିଆ ଭାଷାରେ ପ୍ରଚଳିତ ‘କୁମ୍ଭାର’ ଶବ୍ଦ ରହିଛି । ସେହିପରି ଖ୍ରୀଷ୍ଟିୟ ଦଶମ ଶତାବ୍ଦୀରେ ଖୋଦିତ ଅନନ୍ତଦେବ ବର୍ମାଙ୍କର ‘ମଞ୍ଜୁଷା ତାମ୍ର ଶାସନ’ରେ ‘ଭିତରୁ’, ‘ପହର’ ପ୍ରଭୃତି ଓଡ଼ିଆ ଶବ୍ଦ ଦେଖିବାକୁ ମିଳେ । ଡଃ. ସତ୍ୟନାରାୟଣ ରାଜଗୁରୁଙ୍କ ମତରେ ‘ସୋର ନିକଟସ୍ଥ ଗଣ୍ଡିବେଡ଼ା ଗ୍ରାମର ଆବିଷ୍କୃତ ହୋଇଥିବା ଏକ ବୌଦ୍ଧ ପ୍ରତିମାର ପାଦ ଦେଶରେ ଦୁଇଗୋଟି ଧାଡ଼ି ଲିଖିତ ହୋଇଛି । ତାହା ହେଉଛି—

“ଦେବ କହି ଭକତ କରୁଣ,
ଅଛନ୍ତି ହୋ କୁମାର ସେଣ ।”

ଡଃ. ରାଜଗୁରୁ ଏଥିରେ ଥିବା କେତେକ ଓଡ଼ିଆ ଶବ୍ଦକୁ ଉଲ୍ଲେଖ କରି ଏହା ଦଶମ, ଏକାଦଶ ଶତାବ୍ଦୀର ବୋଲି ନିର୍ଣ୍ଣୟ କରି ଏହାକୁ ଓଡ଼ିଆ ଭାଷାର ପ୍ରାଚୀନତମ ଅଭିଲେଖ ବୋଲି ଦର୍ଶାଇଛନ୍ତି ।

ଡଃ. କୁଞ୍ଜବିହାରୀ ତ୍ରିପାଠୀ, ଡଃ. ରାଜଗୁରୁଙ୍କ କଥାକୁ ଖଣ୍ଡନ କରି ୧୦୫୧ ଖ୍ରୀଷ୍ଟାବ୍ଦରେ ଖୋଦିତ ଉର୍ଦ୍ଦାମ୍ ଶିଳାଲେଖକୁ ଓଡ଼ିଆ ଭାଷାର ପ୍ରଥମ ଅଭିଲେଖ ଭାବେ ଗ୍ରହଣ କରିଛନ୍ତି । ଡଃ. ତ୍ରିପାଠୀଙ୍କ ମତ ବହୁ ଦୃଷ୍ଟିରୁ ଗ୍ରହଣୀୟ । କାରଣ ଉର୍ଦ୍ଦାମ୍ ଶିଳାଲେଖରେ ବହୁ ସଂଖ୍ୟକ ଓଡ଼ିଆ ଶବ୍ଦ ବ୍ୟବହୃତ । ଏଠାରେ ତକ୍ଷମ ଓ ତଭବ ଶବ୍ଦ ବହୁଳ ବ୍ୟବହୃତ । ଯଥା—ମେଲାଣ, ପଞ୍ଚମୀ, ମାସ, ଶୁକ୍ଳପକ୍ଷ, ସରସ୍ୱତୀ, ଦର୍ପ, ମର୍ଦ୍ଦନ, ପରାକ୍ରମ, ସକାଳ, ଅବଲମ୍ବନ ପ୍ରଭୃତି ଶବ୍ଦ ଏହାର ଉଦାହରଣ । ଏହା ବ୍ୟତୀତ କିଛି ଅପଭ୍ରଂଶ ରୂପ ମଧ୍ୟ ଦେଖିବାକୁ ମିଳେ । ଯଥା— ‘ମଣିଷ’ ଅର୍ଥରେ ‘ମାଣିଚ’, ‘ଶନି’ ଅର୍ଥରେ ‘ସଣି’, ‘ସମ୍ଭୁଖେ’ ଅର୍ଥରେ ‘ସନ୍ଧୁଖେ’ ଇତ୍ୟାଦି ଖ୍ରୀଷ୍ଟିୟ ଏକାଦଶୀ ଶତାବ୍ଦୀରେ ପଞ୍ଚମ ବଜ୍ରହସ୍ତ ଦେବଙ୍କ ପାରଳାଖେମୁଣ୍ଡି ତମ୍ବାପଟା ସନନ୍ଦ ଏହି ପରମ୍ପରାରେ ସ୍ମରଣୀୟ । ଏହି ତାମ୍ରଫଳକରେ କେତେକ ତଭବ ଶବ୍ଦ ରହିଛି । ଯଥା— ‘ତୁଳସୀ’ର ତଭବ ରୂପ ‘ତେଲସୀ’, ‘ନନ୍ଦୋନଦୟ’ ସ୍ଥାନରେ ‘ନନ୍ଦଶୋଦୟ’, ‘ଇନ୍ଦ୍ର’ର ଅପଭ୍ରଂଶ ରୂପ ‘ଇନ୍ଦ’ ଆଦି ଶବ୍ଦ ଏଥିରେ ପରିଲକ୍ଷିତ ।

ତ୍ରୟୋଦଶ ଶତାବ୍ଦୀରେ ଖୋଦିତ ଦ୍ୱିତୀୟ ନରସିଂହ ଦେବଙ୍କ ଭୁବନେଶ୍ୱର ଶିଳାଲେଖ ପ୍ରାଚୀନ ଓଡ଼ିଆ ଅଭିଲେଖମାନଙ୍କ ମଧ୍ୟରେ

ବିଶେଷ ଗୁରୁତ୍ୱପୂର୍ଣ୍ଣ । ତେଲୁଗୁ ଓ ଓଡ଼ିଆ ଭାଷାରେ ଖୋଦିତ ଏହା ଏକ ଦ୍ୱିଭାଷିକ ଶିଳାଲେଖ । ବହୁ ଓଡ଼ିଆ ଶବ୍ଦ ଏଥିରେ ବ୍ୟବହୃତ । ବିଜେ, ସାହି, କଉଡ଼ି, ବାରବାଟି, ରବିବାର, ଏକାଦଶ, ଧାନ, ସୁନା, ପାଣି ପ୍ରଭୃତି ଓଡ଼ିଆ ଶବ୍ଦ ଏହି ଶିଳାଲେଖରେ ରହିଛି । ସେହିପରି କରାଇ, କରନ୍ତେ, କଲାକ, ଦେଇ ପ୍ରଭୃତି ଓଡ଼ିଆ କ୍ରିୟାପଦର ବ୍ୟବହାର ଏଥିରେ ଦେଖିବାକୁ ମିଳେ । ୩୪ ଧାଡ଼ି ବିଶିଷ୍ଟ ଏହି ଶିଳାଲେଖର ପ୍ରଥମ ଧାଡ଼ି ହେଉଛି ‘ସ୍ୱସ୍ତୀ ଶ୍ରୀ ବୀର ନରନାରସିଂହ ଦେବ’ ।

ଓଡ଼ିଶାରେ ଗଙ୍ଗବଂଶର ଶାସନ କାଳରେ ଓଡ଼ିଆ ଭାଷାର ଯାଥାର୍ଥ ଉନ୍ନେଷ ଘଟିଥିଲା । ଓଡ଼ିଆ ଲିପି ଓ ବର୍ଣ୍ଣମାଳାର ବିକାଶ ମଧ୍ୟ ଦେଖିବାକୁ ମିଳିଥିଲା । ଏହି ଗଙ୍ଗବଂଶର ରାଜତ୍ୱକାଳରେ ସମୁଦାୟ ଅଠଗୋଟି ଶିଳାଲେଖ ଖୋଦିତ ହୋଇଥିବା ଜଣାଯାଏ । ତେବେ ତ୍ରୟୋଦଶ ଶତାବ୍ଦୀର ଦ୍ୱିତୀୟାର୍ଦ୍ଧରେ ତୃତୀୟ ଭାନୁଦେବ ଓ ଚତୁର୍ଥ ଭାନୁଦେବଙ୍କ ଶାସନ କାଳରେ ଯେଉଁ ପାଞ୍ଚଗୋଟି ଶିଳାଲେଖ ଖୋଦିତ ହୋଇଥିବାର ପ୍ରମାଣ ମିଳେ, ତହିଁରେ ଓଡ଼ିଆ ଭାଷାର ଯଥାଯଥ ପରିଚୟ ଲକ୍ଷ୍ୟ କରାଯାଏ । ତୃତୀୟ ଭାନୁଦେବଙ୍କ ସମୟରେ ଖୋଦିତ ବର୍ତ୍ତମାନର ଚିକାକୋଇ ଜିଲ୍ଲାର ଶ୍ରୀ କୋରମୋନଠାରେ ଅବସ୍ଥିତ କୁର୍ମେଶ୍ୱର ମନ୍ଦିର ମଣ୍ଡପର ତୃତୀୟ ସ୍ତମ୍ଭ ତେଲୁଗୁ ଶିଳାଲିପି ବିଶେଷ ସ୍ମରଣୀୟ । ଏହି ଲିପି ତେଲୁଗୁ ମାତ୍ର ଭାଷା ଓଡ଼ିଆ । ଏଥିରେ ଗୋରୁ, ଭାତ, ବରତନ, ଦେଉଳ, କମାଣ, ରଖୁଆଳ ଆଦି ଓଡ଼ିଆ ଶବ୍ଦ ଦେଖିବାକୁ ମିଳେ ।

ଚତୁର୍ଦ୍ଦଶ ଶତାବ୍ଦୀରେ ଖୋଦିତ ଓଡ଼ିଆ ଅଭିଲେଖଗୁଡ଼ିକ ମଧ୍ୟରେ ଓଡ଼ିଆ ଶବ୍ଦର ବାକ୍ୟଗଠନ, ଓଡ଼ିଆ ଭାଷାର ବଳିଷ୍ଠ ଓ ବିକଶିତ ରୂପ ତଥା ଓଡ଼ିଆ ଜାତିସୂଚକ କେତେକ ସଙ୍କଳ୍ପ ପରିଚୟ ମିଳିଥାଏ । ମଦୁଳି, ଜେନା, ମହାପାତ୍ର, ଲେଙ୍କା, ପସାଇବ, ପଟ୍ଟନାୟକ ପ୍ରଭୃତି ସଙ୍କଳ୍ପ ଓ ସଙ୍କଳ୍ପ ସୂଚକ ଶବ୍ଦ ଏହି ଅଭିଲେଖମାନଙ୍କରେ ସ୍ଥାନ ଲାଭ କରିଛି । ସେହିପରି ତକ୍ଷମ ଶବ୍ଦର କେତେକ ଗ୍ରାମ୍ୟ ପ୍ରୟୋଗ ଲକ୍ଷ୍ୟ କରାଯାଏ । ଯଥା— ‘ଅଶ୍ୱତ୍ଥ’ ଅର୍ଥରେ ‘ଅତ୍ଥ’, ‘କର୍କଟ’ ଅର୍ଥରେ ‘କକଡ଼’, ‘ଆୟୁଷ’ ଅର୍ଥରେ ‘ଆସ’, ‘ସିଦ୍ଧେଶ୍ୱର’ ଅର୍ଥରେ ‘ସିଧେଶର’, ‘କୃଷ୍ଣ’ ଅର୍ଥରେ ‘କିଷଣ’ ପ୍ରଭୃତି ।

ଷୋଡ଼ଶ ଶତାବ୍ଦୀ ବେଳକୁ ଓଡ଼ିଆ ଅଭିଲେଖର ବିକଶିତ ରୂପ ପରିଲକ୍ଷିତ ହୁଏ । ଏହି ଅଭିଲେଖଗୁଡ଼ିକର ଭାଷା ଓଡ଼ିଆ ଭାଷାର ପ୍ରାଚୀନ ସ୍ୱରୂପକୁ ସୂଚିତ କରିଥାଏ । ଏହାସହ କେତେକ ବ୍ୟାକରଣଗତ ବୈଶିଷ୍ଟ୍ୟ ମଧ୍ୟ ଦୃଷ୍ଟିଗୋଚର ହୁଏ । ସେଗୁଡ଼ିକ ହେଲା ଓଡ଼ିଆ ଅଭିଲେଖମାନଙ୍କରେ ୧୨ଗୋଟି ସ୍ୱରବର୍ଣ୍ଣ ଓ ୩୬ ଗୋଟିଏ ବ୍ୟଞ୍ଜନ ବର୍ଣ୍ଣ ବ୍ୟବହୃତ ହୋଇଛି । ଭାଷାତାତ୍ତ୍ୱିକ ବିଶ୍ଳେଷଣ କଲେ ଜଣାଯାଏ ଯେ, ଅଭିଲେଖମାନଙ୍କର ଖୋଦିତ ଶବ୍ଦରେ ସ୍ୱରଭକ୍ତି, ସ୍ୱରସଂକୋଚନ,

ସ୍ୱର ସମୀଭବନ, ମହାପ୍ରାଣ ଓ ଅଳ୍ପପ୍ରାଣ ବର୍ଣ୍ଣ ମଧ୍ୟରେ ପରିବର୍ତ୍ତନ, ଆୟୋଷୀ ଭବନ ଓ ସୟୋଷୀ ଭବନ ଆଦି ବ୍ୟାପାର ସଂଘଟିତ ହୋଇଛି । ଅଭିଲେଖମାନଙ୍କର ଏକ, ଦୁଇ ନବକୋଟି, ପଞ୍ଚାସ, ଚଉଦ, ବାରଶ, ଷାଠିଏ, ଅଶି ପ୍ରଭୃତି ସଂଖ୍ୟାବାଚକ ଶବ୍ଦମାନ, ମାନେ ପ୍ରଭୃତ ବହୁବଚନ ସୂଚକଶବ୍ଦ ‘କିଏ’, ‘କିଏ କିଏ’ ପ୍ରଭୃତି ପ୍ରଶ୍ନବାଚକ ଶବ୍ଦ, ମୁଇଁ, ତୁ, ସେ, ଏମାନେ ପ୍ରଭୃତି ବିଭକ୍ତି ସୂଚକ, ସର୍ବନାମମାନଙ୍କ ମ୍ନରେ ମାନଙ୍କର, କେ, କୁ, କଲ ପ୍ରଭୃତି ବିଭକ୍ତି ସୂଚକ ଶବ୍ଦ ସ୍ଥାନ ଲାଭ କରିଛି ।

ଏଥିରୁ ଅନୁମାନ କରାଯାଏଯେ, ଓଡ଼ିଆ ଭାଷାର କ୍ରମବିକାଶରେ ଓଡ଼ିଆ ଅଭିଲେଖଗୁଡ଼ିକର ଭୂମିକା ଏକାନ୍ତ ମହତ୍ତ୍ୱପୂର୍ଣ୍ଣ।

ଚର୍ଯ୍ୟାଗାତିକା :

ଚର୍ଯ୍ୟାଗାତିକା କେବଳ ଓଡ଼ିଆ ସାହିତ୍ୟର ନୁହେଁ, ସମଗ୍ର ପୂର୍ବ ଭାରତୀୟ ଭାଷା ସାହିତ୍ୟର ପ୍ରାଚୀନତମ ନିଦର୍ଶନ । ଗବେଷକମାନେ ପ୍ରମାଣ କଲେଯେ, ବୌଦ୍ଧ ସନ୍ନ୍ୟାସୀମାନଙ୍କ ଦ୍ୱାରା ରଚିତ ହୋଇଥିବା ଏହି ଗାତିକା ସମୂହ କେବଳ ବଙ୍ଗଳା ଭାଷାର ନୁହେଁ, ଓଡ଼ିଆ, ଆସାମୀ ପ୍ରଭୃତି ଅନ୍ୟ ଭାରତୀୟ ଭାଷାର ରଚନା ମଧ୍ୟ ଏଥିରେ ସମ୍ମିଶ୍ରିତ । ଓଡ଼ିଆ ଭାଷାର ବିଶିଷ୍ଟ ଆଲୋଚକ ଡଃ. ଆର୍ତ୍ତବଲ୍ଲଭ ମହାନ୍ତି, ଡଃ. କରୁଣାକର କର, ଡଃ. ବେଣୀମାଧବ ପାଢ଼ୀ, ଡଃ. ଖଗେଶ୍ୱର ମହାପାତ୍ର, ଡଃ. ବୃନ୍ଦାବନ ଚନ୍ଦ୍ର ଅଚାର୍ଯ୍ୟ ପ୍ରମୁଖ ବହୁ ଆଲୋଚକ ଚର୍ଯ୍ୟାଗାତିକାରେ ଓଡ଼ିଆ ଭାଷାର ପ୍ରାଚୀନ ନିଦର୍ଶନ ଲକ୍ଷ୍ୟ କରିଛନ୍ତି । ଯଥାର୍ଥରେ ଚର୍ଯ୍ୟାଗାତିକା ଅପଭ୍ରଂଶ ଭାଷାର ଉକ୍ତ ରଚନା । ଏହି ଅପଭ୍ରଂଶରୁ କ୍ରମେ ସମ୍ବନ୍ଧିତ ଓଡ଼ିଆ ଭାଷା ବିକଶିତ । ଚର୍ଯ୍ୟାଗାତିକାର ଭାଷା ଗଣଭାଷା, ଗ୍ରାମ୍ୟଭାଷା । ଡଃ. ବେଣୀମାଧବ ପାଢ଼ୀଙ୍କ ମତରେ “ଚର୍ଯ୍ୟାର ଭାଷା ଉତ୍କଳା ପ୍ରାକୃତ” । ସେହିପରି ପ୍ରଫେସର ବୃନ୍ଦାବନ ଆଚାର୍ଯ୍ୟ ଚର୍ଯ୍ୟାଗାତିକା ଭାଷା ମାଗଧୀ ଅପଭ୍ରଂଶ ବୋଲି ଦର୍ଶାଇ ଏହାକୁ ପ୍ରତ୍ନ ଓଡ଼ିଆ ଭାଷା ଭାବରେ ବିବେଚନା କରିଛନ୍ତି ।

ଚର୍ଯ୍ୟାଗାତିକାରେ ଓଡ଼ିଆ ବ୍ୟାକରଣର ସର୍ବନାମ, ସମ୍ବନ୍ଧ, ବଚନ, ବିଭକ୍ତି, କ୍ରିୟାଗଠନ, ରୀତି, ଧ୍ୱନି ପରିବର୍ତ୍ତନ ତଥା ବିବିଧ ଛନ୍ଦର ବୈଶିଷ୍ଟ୍ୟ ପରିଲକ୍ଷିତ ହୁଏ । ଯଥା—

(କ) ସଂଖ୍ୟାବାଚକ :

ଏକ, ଏକ୍ତୁ, ଏକେ, ଦୁ, ଦୁଇ, ଦୋ, ବେନି, ଚଉ, ଚାରି, ପାଞ୍ଚ, ଛଅ, ଆଠ, ଦଶ, ବତିଶ, ପ୍ରଭୃତି ଅନେକ ଶବ୍ଦ ଚର୍ଯ୍ୟାଗାତିକାରେ ବ୍ୟବହୃତ । ଉଦାହରଣ —

“ଏକଶୋ ପଦୁଅଁ ଚଉଷଠୀ ପାଖୁଡ଼ି,
ତହିଁ ଚଡ଼ି ନାଚ ତୁମ୍ଭୀ ବାଗୁଡ଼ି ।”

ଏହି କବିତାଂଶରେ ‘ଏକଶୋ’ ଓ ‘ଚଉଷଠୀ’ ଦୁଇଟି ସଂଖ୍ୟା ବାଚକ ଶବ୍ଦ ।

(ଖ) ସର୍ବନାମର ଦୃଷ୍ଟାନ୍ତ :

ଚର୍ଯ୍ୟାଗାତିକାରେ ପ୍ରଚୁର ସର୍ବନାମ ପଦ ଦେଖିବାକୁ ମିଳେ । ବିଶେଷତଃ ସର୍ବନାମ ପଦ ଭାବରେ ପ୍ରଥମ ପୁରୁଷରେ ଆମେ, ଆମେ, ହଉଁ, ଶୋଏ । ଦ୍ୱିତୀୟ ପୁରୁଷରେ ତୁମେ, ତୁ, ତୁଏ, ତୋହର ଏବଂ ତୃତୀୟ ପୁରୁଷରେ ସେ, ତା’ହେଲେ ଆଦି ଶବ୍ଦର ବ୍ୟବହାର ଦୃଷ୍ଟିଗୋଚର ହୁଏ ।

(ଗ) ସମ୍ବନ୍ଧ ସୂଚକ ପଦ :

ଯୋ’, ଯାହେର, ଆଦି ଶବ୍ଦ ମଧ୍ୟ ଚର୍ଯ୍ୟାରେ ରହିଛି । ଅନେକ ସ୍ଥଳରେ ପ୍ରଶ୍ନବାଚକ ଶବ୍ଦମାନ ମଧ୍ୟ ବ୍ୟବହାର କରାଯାଇଛି ।

(ଘ) ସମ୍ବୋଧନ ପଦ :

ଚର୍ଯ୍ୟାଗାତିକାରେ ସ୍ଥଳ ବିଶେଷର ସମ୍ବୋଧନ ସୂଚକ ପଦମାନ ବ୍ୟବହାର କରାଯାଇଛି । ଯଥା—

“ଆଲୋତୁମ୍ଭୀ ତୋଏ ସମ କରିବ ମୋ... ।”

‘ଆଲୋ’ ଏଠାରେ ଏକ ସମ୍ବୋଧନ ପଦ ।

(ଙ) କ୍ରିୟା ଗଠନ ବିଧି :

ଚର୍ଯ୍ୟାଗାତିକା ପ୍ରାଚୀନ ଓଡ଼ିଆ ଭାଷାର ସାରସ୍ୱତ ସମ୍ପଦ ହୋଇଥିବାରୁ ଏଥିରେ କ୍ରିୟାଗଠନର ପ୍ରାଚୀନ ବିଧି ପରିଲକ୍ଷିତ ହୋଇଥାଏ। ବିଶେଷତଃ ନିତ୍ୟ ପ୍ରବୃତ୍ତ କାଳରେ ଛି, ଅଛି, ବର୍ତ୍ତମାନ କାଳରେ ଅ, ଅସି, ସି, ଅତୀତ କାଳରେ ଅଲ, ଏଲ ଏବଂ ଭବିଷ୍ୟତ କାଳରେ ଭବ, ମି, ଅମି, ଇମି ଆଦିର ବ୍ୟବହାର ଉପଲବ୍ଧ ହୁଏ । ସେହିପରି ଅସମାପିକା କ୍ରିୟାରେ ଇ, ଇଆ ଆଦିର ପ୍ରୟୋଗ ଦେଖିବାକୁ ମିଳେ । ଏ ପ୍ରସଙ୍ଗରେ ପ୍ରାଚୀନ କ୍ରିୟାର ପ୍ରୟୋଗବିଧି ସୂଚିତ ହେଉଥିବା ଏକ ଦୃଷ୍ଟି ଦିଆଯାଇପାରେ । ଯଥା—

“ହିଅ ତା’ ବୋଲା ମହା ସୁହେ କାପୁର ଖାଇ

ସୁନ ନୈରାବଣି କଣ୍ଠ ଲଜୟା ମହାସୁହେ ରାତି ପୋହାଇ ।”

ଉପର ଉଦାହରଣଟିରେ ପଦମାନ ଯଥାକ୍ରମେ ଅସମାପିକା ଓ ସମାପିକା କ୍ରିୟାର ଦୃଷ୍ଟାନ୍ତ । ଚର୍ଯ୍ୟାଗାତିକାରେ ବ୍ୟବହୃତ ହୋଇଥିବା କାଜୁତିନା, କେବାଳି, କେରୁଆଳି, ଚଉଠ, ଝିମ୍ଝିମ୍, କାକିଲ, ସୁଲଣ, ହିଆ, ରୁବେଲା, ଲାଙ୍ଗ, ମୋୟେ ପ୍ରଭୃତି ବହୁ ପ୍ରାଚୀନ ଶବ୍ଦ ଏହାର ଭାଷାଗତ ମର୍ଯ୍ୟାଦାକୁ ସୂଚିତ କରିଥାଏ ।

ଭାଷାତତ୍ତ୍ୱ ଦୃଷ୍ଟିରୁ ବିଚାର କଲେ ଚର୍ଯ୍ୟାରେ ଧ୍ୱନି ସଂକେତର ପରିବର୍ତ୍ତନ ବିଦ୍ୟମାନ। ଯଥା—ସ୍ୱର ଧ୍ୱନିରେ ବ୍ୟତିକ୍ରମ।

ଅ > ଆ, ହରିଣ > ହରିଣା

“ଆପଣା ମାଂସ ହରିଣା ବଇରି ।”

ଉଜ ଉଜ > ଉଚ୍ଚାଁ ଉଚ୍ଚାଁ

“ଉଚ୍ଚାଁ ଉଚ୍ଚାଁ ପାବତ ତହିଁ ବସଇ ଶବରୀ ବାଳୀ ।”

ସେହିପରି ବ୍ୟଞ୍ଜନ ଧ୍ୱନି ପରିବର୍ତ୍ତନର ସଂକେତ ଲକ୍ଷ୍ୟଣୀୟ ।

ଯଥା—

ନ > ଶ, ଗଗନ > ଗଅଣ, ରତନ > ରଅଣ ।

ଉଦାହରଣ — “ଦଶବଳ ରଅଣ ହରିଅ ଦଶ ଦିଶେ ।”

(ଚ) ଚର୍ଯ୍ୟାଗୀତିକାରେ ବିଭକ୍ତି ପ୍ରୟୋଗ :

ଚର୍ଯ୍ୟାଗୀତିକାର ଭାଷାରେ ପ୍ରଥମା ବିଭକ୍ତିର ଚିହ୍ନ ସ୍ୱରୂପ— ଏ, ଦ୍ୱିତୀୟା, — କୁ, ଏଁ, ତୃତୀୟା ବିଭକ୍ତିରେ ଏଁ, ପଞ୍ଚମୀ ବିଭକ୍ତିରେ— ହୁଁ, ଷଷ୍ଠ ବିଭକ୍ତିରେ—ହି, ସପ୍ତମ ବିଭକ୍ତିରେ—ର ପ୍ରଭୃତି ପଦର ବ୍ୟବହାର ଦେଖିବାକୁ ମିଳେ । ଏ ପ୍ରସଙ୍ଗରେ ପ୍ରଥମା ବିଭକ୍ତିର ଏକ ଉଦାହରଣ ହେଲା—

“ଆଳିଏଁ କାଳିଏଁ ବାଟ ରୁନ୍ଧିଲା” ।

(ଛ) ଚର୍ଯ୍ୟାଗୀତିକାରେ ବିବିଧ ଛନ୍ଦ :

ଚର୍ଯ୍ୟାଗୀତିକା ସମ୍ଭବତଃ ସେ କାଳରେ ଗାଇବା ପାଇଁ ଉଦ୍ଦିଷ୍ଟ ଥିଲା । ତେଣୁ ଏହି ରଚନାରେ କାମୋଦି, ରାମଗ୍ରୀ, ଧନଗ୍ରୀ, ପଟହମଞ୍ଜରୀ, ଦେଶାକ୍ଷ, ଗୁଞ୍ଜରୀ, ବରାଡ଼ି, ଭୈରବୀ ଓ ମାଳଗ୍ରୀ ଆଦି ଛନ୍ଦ ବା ରାଗର ସୂଚନା ମିଳେ । ଏଗୁଡ଼ିକ ହେଲା ଆମ ଭାଷାର ପ୍ରାଚୀନ ସ୍ୱରୂପ ଓ ସ୍ୱାତନ୍ତ୍ର୍ୟକୁ ଚିହ୍ନଟ କରିଥାଏ । ଚର୍ଯ୍ୟାଗୀତିକାର ଭାଷାତତ୍ତ୍ୱ ଆଧାରରେ ଆମେ ଓଡ଼ିଆ ଭାଷାର ପ୍ରାଚୀନତାକୁ ସହଜେ ଲକ୍ଷ୍ୟ କରିପାରିବା । ତେବେ ଚର୍ଯ୍ୟାଗୀତିକାର ଭାଷା ଦ୍ୱିଅର୍ଥ ମୂଳକ । ଏଥିରେ ଗୋଟିଏ ସାଧାରଣ ଅର୍ଥ ଓ ଅନ୍ୟଟି ଏକ ଗୁଡ଼ ଅର୍ଥ ରହିଛି । ତେଣୁ ଆଲୋଚକମାନେ ଏହାର ଭାଷାକୁ ‘ସାକ୍ଷ୍ୟଭାଷା’ ଭାବରେ ଗ୍ରହଣ କରିଥାଆନ୍ତି ।

ପ୍ରାଚୀନ ସାହିତ୍ୟର ଅନ୍ୟ ଏକ ଦିଗ ହେଉଛି ସାରଳା ସାହିତ୍ୟ। ସାରଳା ଦାସ ପଞ୍ଚଦଶ ଶତାବ୍ଦୀ ଶ୍ରେଷ୍ଠ ଓଡ଼ିଆ କାବ୍ୟକାର କପିଳେନ୍ଦ୍ର ଦେବଙ୍କର ସମସାମୟିକ । ଏହି ଉତ୍କଳୀୟ କବିଙ୍କ ସାରସ୍ୱତ ସିଦ୍ଧି ଓ ସଫଳତା ଓଡ଼ିଆ ଭାଷା ସାହିତ୍ୟର ବିକାଶ କାଳରେ ଏକ ଗୌରବମୟ ଅଧ୍ୟାୟ ସୃଷ୍ଟିକରେ । ସାରଳା ଦାସଙ୍କ ନିଜ ରଚନାରେ ଓଡ଼ିଆ ଭାଷାକୁ ପୂର୍ଣ୍ଣ ରୂପେ ବିକଶିତ କରିବାକୁ ଚେଷ୍ଟା କରିଛନ୍ତି । ଯଥାର୍ଥରେ ତ. ବୈଷ୍ଣବ ଚରଣ ସାମଲଙ୍କ ଭାଷାରେ— “ସରଳା ମହାଭାରତର ଭାଷା ଲୋକଭାଷା । ସେ ସମୟରେ ସାଧାରଣ ସମାଜରେ ଯେଉଁ ଭାଷା ବ୍ୟବହୃତ ହୋଇଥିଲା, ସେହି ଭାଷାର ସାରଳା ଦାସ ରଚନା କଲେ ଗ୍ରନ୍ଥ ରାଜି ।”

ସେହିପରି ଶ୍ରୀ ‘ଭାରତ ଦର୍ପଣ’ ଗ୍ରନ୍ଥର ପ୍ରଣେତା ପଣ୍ଡିତ ଗୋପୀନାଥ ନନ୍ଦଶର୍ମା ସାରଳା ଦାସଙ୍କ ଭାଷା ପ୍ରୟୋଗକୁ ଭୂୟସୀ ପ୍ରଶଂସା କରି କହିଛନ୍ତି “ତତ୍କାଳୀନ ଓଡ଼ିଆ ଭାଷାର ଶୈଶବସ୍ଥାରେ ଏକାଦୃଶ ରମଣୀୟତା ଓ ସୌଷ୍ଟବର ଆବିର୍ଭାବ କେବଳ ସାରଳା ମହାଶୟଙ୍କର ଅସାଧାରଣ ବୁଦ୍ଧିମତା ଓ ସହୃଦୟତାର ଫଳ, ଏହା କହିବା ବାହୁଲ୍ୟ ମାତ୍ର ।”

ସାରଳା ସାହିତ୍ୟରେ ପରିଲକ୍ଷିତ ବିଶାଳ ଶବ୍ଦ ବିଭବକୁ ନିରୀକ୍ଷଣ କରି ଭାଷାତତ୍ତ୍ୱବିତ୍ ତଃ. ବାସୁଦେବ ସାହୁ ଦର୍ଶାଇଛନ୍ତି “ଏଗୁଡ଼ିକ ଓଡ଼ିଆ ଭାଷାର ପ୍ରାଚୀନତା ପ୍ରମାଣ କରିବା ସଙ୍ଗେ ସଙ୍ଗେ ପ୍ରାକୃତ ଓ ଅପଭ୍ରଂଶ ଭାଷା ସହିତ ଓଡ଼ିଆ ଭାଷାର ସମ୍ପର୍କ ସୂଚାଇ ଦେଇଥାଏ ।”

ସୁତରାଂ ଆଲୋଚକମାନଙ୍କ ମତରୁ ଉପଲବ୍ଧ ହୁଏଯେ, ସାରଳାଙ୍କ ସାହିତ୍ୟ ସମ୍ଭାର ଲୋକକଥୂତ ଗ୍ରାମ୍ୟ ଶବ୍ଦାବଳୀରେ ସମୃଦ୍ଧ । ବସୁତଃ ସାରଳାଙ୍କ ସାହିତ୍ୟ ସୃଷ୍ଟିରୁ ତାଙ୍କର ଭାଷା ପ୍ରୟୋଗର ବୈଶିଷ୍ଟ୍ୟ ଆକଳନ କରାଯାଇପାରେ ।

ସାରଳା ସାହିତ୍ୟରେ ପ୍ରାଚୀନ ଶବ୍ଦ ସମ୍ଭାର :

ସାରଳା ଦାସଙ୍କ ଗ୍ରନ୍ଥମାନଙ୍କରୁ ପ୍ରାୟତଃ ପାଞ୍ଚଶହ ବର୍ଷ ତଳର ଓଡ଼ିଶାର ଜନପଦରେ ବ୍ୟବହୃତ ଭାଷାକୁ ଆବିଷ୍କାର କରାଯାଇପାରେ । ଏ ଭାଷାରେ ପ୍ରାଚୀନ ଦେଶଜ ଶବ୍ଦର ବ୍ୟବହାର ପ୍ରଚୁର । ଏ ପ୍ରକାର ଶବ୍ଦମାନଙ୍କ ଭିତରେ ଅମା, ଆଟ, ଧଡ଼ିକା, ପଲାଣି ପ୍ରଭୃତିର ନାମ ଉଲ୍ଲେଖଯୋଗ୍ୟ । ସେହିପରି ସଂସ୍କୃତର କେତେକ ଅପଭ୍ରଂଷ ରୂପ ମଧ୍ୟ ସାରଳା ସାହିତ୍ୟରେ ସୁଲଭ । ସାରଳା ଦାସ ତାଙ୍କ ସାହିତ୍ୟରେ ଶୁଦ୍ଧ ମାର୍ଜିତ ତତ୍ତ୍ୱମ ଶବ୍ଦ ସହିତ ଅପଭ୍ରଂଶ ଶବ୍ଦମାନ ପ୍ରୟୋଗ କରିଛନ୍ତି । ଏହା ଭାଷାର କଥୂତ ରୂପକୁ ସୂଚାଇ ଦିଏ । ଯଥା— “ଯୁଧିଷ୍ଠିର” ସ୍ଥାନରେ ‘ଯୁଧେଷ୍ଠା’, ‘ଦୁର୍ଯ୍ୟୋଧନ’ ସ୍ଥାନରେ ‘ଦୁର୍ଯୋଧନ’, ‘ପରାକୁମ’ ସ୍ଥାନରେ ‘ପ୍ରକର୍ମ’, ‘ଆଶ୍ରୟ’ ସ୍ଥାନରେ ‘ଆଶ୍ରିୟ’ ପ୍ରଭୃତି ଶବ୍ଦ ବ୍ୟବହୃତ । ଉଦ୍ଭୃତାଂଶ ‘ମହାଭାରତ’ର ‘ନାରୀ’ ପର୍ବରୁ—

“ବୈବସୁତ ମନୁ ଏ ତୁଛା କଲେ ଅଗସ୍ତି
ବଡ଼ାଇ ଆଶ୍ରିୟ କଥା ତ କହିଲ ବ୍ରହ୍ମପତି ।”

ସଂସ୍କୃତ ପ୍ରଭାବିତ କେତକ କ୍ରିୟାପଦ ସାରଳା ସାହିତ୍ୟରେ ଦେଖିବାକୁ ମିଳେ । ଯଥା—ବଦନ୍ତି, ପୁଛାକଲେ, ଦାଣ୍ଡିକୁ ପ୍ରଭୃତି । ଯଥା—

“କିମ୍ପାଇଁ ହେ ଧର୍ମରାଜ ଅଜଲ ମୋ ପାଶ
ବଦନ୍ତି ଯୁଝେଷ୍ଠି ଶୁଣ କୁରୁକୁଳ ଜଣ ।”

ବିଭକ୍ତିର ସ୍ୱରୂପ :

ସାରଳା ସାହିତ୍ୟରେ ଓଡ଼ିଆ ଭାଷାର ବିଭିନ୍ନ ବିଭକ୍ତି ଚିହ୍ନ ବ୍ୟବହୃତ । ପ୍ରଥମା ବିଭକ୍ତିରେ ଏ, ଦ୍ୱିତୀୟା ବିଭକ୍ତି କଇଁ, ତୃତୀୟା ବିଭକ୍ତିରେ ‘ରେ’, ଚତୁର୍ଥ ବିଭକ୍ତିରେ କୁ, କଲ, କ’ଣ, ପଞ୍ଚମୀରେ ‘କୁ’ ରୁ ‘ଉଁ’, ଷଷ୍ଠରେ ରେ, ରା, ରି, କାରି, ସପ୍ତମୀରେ ରେଣ, ରେ, ଦେ ତଥା ସମୋଧନ ସୂଚକ ପଦ ରାଜେ, ଆହୋ, ଆହେ, ଆଲୋ ପ୍ରଭୃତି । ଏତଦ୍ ବ୍ୟତୀତ ସାରଳା ଦାସ ସର୍ବନାମ, ପ୍ରତ୍ୟେୟ, ଅବ୍ୟୟ, ବଚନ, ଅଳଙ୍କାର ଆଦିର ବିପୁଳ ପ୍ରୟୋଗ ମଧ୍ୟ କରିଛନ୍ତି ।

ଯଥାର୍ଥରେ ପଞ୍ଚଦଶ ଶତାବ୍ଦୀରେ ଓଡ଼ିଆ ଭାଷାର ଏ ପ୍ରକାର ଚମତ୍କାରିତା ସାରଳାଙ୍କ ସାହିତ୍ୟ ଅଧ୍ୟୟନରୁ ହିଁ ଉପଲବ୍ଧ ହୋଇଥାଏ । ଭାଷାର ଅପୂର୍ବ ଶକ୍ତିକୁ ନିଜର ଅସାଧାରଣ ପାଣ୍ଡିତ୍ୟ ଦ୍ୱାରା ପ୍ରୟୋଗ କରି ଓଡ଼ିଆ ସାହିତ୍ୟକୁ ସମୃଦ୍ଧ କରିଛନ୍ତି ।

ଏହି ତିନି ପ୍ରମୁଖ ବିଭାଗ ଓଡ଼ିଆ ଭାଷାର ପ୍ରାଚୀନ ସାହିତ୍ୟକୁ ସମୃଦ୍ଧ କରାଇଛନ୍ତି। ଏହି ସାହିତ୍ୟଗୁଡ଼ିକର ଭିତ୍ତିପ୍ରସ୍ତର ସୁଦୃଢ଼ ଥିବା

ହେତୁ ଏହା ଆଗାମୀ ସାହିତ୍ୟ ପଥର ମାର୍ଗଦର୍ଶକ ହୋଇପାରିଛନ୍ତି ।

ସହାୟକ ଗ୍ରନ୍ଥସୂଚୀ :

- (୧) ବାସୁଦେବ ସାହୁ-ଭାଷା ବିଜ୍ଞାନର ରୂପରେଖ-ଫ୍ରେଣ୍ଡସ ପବ୍ଲିଶର୍ସ-୧୯୯୪, ପଞ୍ଚମ ସଂସ୍କରଣ।
- (୨) ଧନେଶ୍ୱର ମହାପାତ୍ର-ଓଡ଼ିଆ ଧ୍ୱନିତତ୍ତ୍ୱ ଓ ଶବ୍ଦ ସମ୍ଭାର-ଫ୍ରେଣ୍ଡସ ପବ୍ଲିଶର୍ସ ।
- (୩) ପଠାଣି ପଟ୍ଟନାୟକ-ଓଡ଼ିଆ ସାହିତ୍ୟର ଇତିହାସ-ନାଳନ୍ଦା, ବିନୋଦବିହାରୀ, କଟକ, ୧୯୭୮ ।
- (୪) ବେଶାମାଧବ ପାଢ଼ୀ-ଓଡ଼ିଆ ଭାଷାର ରୂପତତ୍ତ୍ୱ-ପୁସ୍ତକ ଭଣ୍ଡାର, ବ୍ରହ୍ମପୁର, ୧୯୭୨ ।
- (୫) ଖଗେଶ୍ୱର ମହାପାତ୍ର-ଚର୍ଯ୍ୟାଗାତିକା-ଫ୍ରେଣ୍ଡସ ପବ୍ଲିଶର୍ସ-୧୯୭୪ ।
- (୬) ସୁରେନ୍ଦ୍ର ମହାରଣା-ଓଡ଼ିଆ ସାହିତ୍ୟର ଇତିହାସ-ଓଡ଼ିଶା ବୁକ୍‌ଷୋର, ୨୦୦୧ ।

